

धर्म पच्चीसी

पं. दानतराय जी ने धर्म पच्चीसी में धर्म एवं धर्म के फल का अद्वितीय वर्णन किया गया है। धर्म से विमुख को चारों गतियों के दुखों को भोगना पड़ता है। धर्म को धारण करने वाला देवगति के उत्तम सुखों को प्राप्त करता है।

भव्य कमल रवि सिद्ध जिन, धर्म धुरंधर धीर।

नमूँ सदा जग-तमहरण, नमूँ त्रिविध गुरु वीर ॥१॥

अर्थ—भव्यजीव रूपी कमलों के लिए सूर्य के समान धर्म में श्रेष्ठ अरिहन्त और सिद्ध भगवान् को नमन करता हूँ। संसार के अन्धकार को नष्ट करने वाले गुरुजनों को मन, वचन, काय से हमेशा नमन करता हूँ।

चौपाई

मिथ्याविषयनमैं रत जीव, तातैं जगमैं भ्रमहिं सदीव।

विविधप्रकार गहै परजाय, श्री जिनधर्म न नेक सुहाय ॥२॥

अर्थ—मिथ्यात्व और इन्द्रिय विषयों में जीव मग्न रहते हैं इसलिए संसार में हमेशा भटकते रहते हैं। अनेक प्रकार की पर्यायें ग्रहण करते हैं। उन्हें जिनधर्म अच्छा नहीं लगता है।

धर्म बिना चहुँगतिमैं फिरै, चौरासी लख फिर फिर धरै।

दुख दावानलमाहिं तपंत, कर्म करै सुख भोग लहंत ॥३॥

अर्थ—जिनधर्म के बिना जीव चारों गतियों में भटकता हुआ चौरासी लाख योनियों में बार-बार जन्म-मरण करता है। दुख की अग्नि में जलता है। शुभ कर्म करता हुआ भोग और सुख भी प्राप्त करता है।

अति दुरलभ मानुष परजाय, उत्तम धन कुल रोग न काय।

इस अवसर में धर्म न करै, फिर यह अवसर कब को वरै ॥४॥

अर्थ—अत्यन्त दुर्लभ मनुष्य पर्याय, उच्च कुल, श्रेष्ठ धन, निरोग शरीर प्राप्त होने पर भी समय रहते हुए भी यह जीव यदि धर्म नहीं करता है तो उसे ऐसा अवसर कभी प्राप्त नहीं होता है।

नरकी देह पाय रे ! जीव, धर्म बिना पशु जान सुदीव।

अर्थकाम में धर्म प्रधान, ता विन अर्थ न काम न मान ॥५॥

अर्थ—धर्म के बिना जीव नारकी, शरीर और तिर्यच, जानवर की अज्ञान अवस्था को प्राप्त करता है। अर्थ और काम पुरुषार्थ में धर्म पुरुषार्थ प्रमुख है। इस के बिना अर्थ और काम पुरुषार्थ का कोई महत्त्व नहीं है।

प्रथम धर्म जो करै पुनीत, शुभसंगम आवै कर प्रीत।

विघन हरै सब कारज सरै, धनसों चारों कोने भरै ॥६॥

अर्थ—जो जीव सबसे पहले धर्म पुरुषार्थ करता है, उसे सभी शुभ निमित्त प्रीति पूर्वक सरलता से प्राप्त होते हैं। विघ्न बाधाएँ समाप्त हो जाती हैं। सभी कार्य पूर्ण हो जाते हैं। धन, वैभव, सम्पदा से घर परिपूर्ण हो जाता है।

जन्मजरामृत के वश होय, तिहुँकाल जग डोलै सोय।

श्री जिनधर्म रसायनपान, कबहुँ न रुचि उपजै अज्ञान ॥७॥

अर्थ—जन्म, बुढ़ापा और मृत्यु के आधीन होकर संसार में तीनों काल में भटकता है। श्री जिनधर्मरूपी रस को पी लेने से कभी भी संसार में राग और अज्ञान नहीं होता है।

जो कोई मूरखजन होय, गहै हलाहल अमृत खोय।

त्योँ शठ धर्म पदारथ त्याग, विषयनसों ठानै अनुराग ॥८॥

अर्थ—जिस प्रकार मूर्ख लोग जिनधर्म रूपी अमृत को छोड़कर हलाहल जहर को ग्रहण करते हैं। उसी प्रकार मूर्ख लोग धर्म रूपी पदार्थ को छोड़कर इन्द्रिय के विषयों से राग करते हैं।

मिथ्या ग्रहगहिया जो जीव, छाँडि धर्म विषयन चित दीव।

ज्यों शठ कल्पवृक्ष को तोड़, वृक्ष धतूरे के बहु जोड़ ॥९॥

अर्थ—मिथ्यात्व रूपी ग्रह से ग्रसित जीव धर्म को छोड़कर इन्द्रिय विषयों में मन लगाता है। जिस प्रकार मूर्ख जीव कल्पवृक्ष को काट कर धतूरे के पेड़ को लगाता है।

नरदेही जानो परधान, विसर विषय, कर धर्म सुजान!

त्रिभुवन इंद्रतने सुखभोग, पूजनीय हो इंद्रनजोग ॥१०॥

अर्थ—मनुष्य पर्याय प्रमुख अवस्था है, इसे प्राप्त करने वाले को इन्द्रिय विषयों को भूलकर धर्म धारण करना चाहिए। धर्म धारण करने वाला तीनों लोकों में इंद्र के समान सुख को भोगकर इन्द्रों से पूज्य हो जाता है।

चंद्रविनानिश् गजविनदंत, जैसे तरुणनारि विनकंत।

धर्मविन त्यों मानुषदेह, तातें करिये धर्मसनेह ॥११॥

अर्थ—जिस प्रकार चन्द्रमा के बिना रात्रि, दाँतों के बिना हाथी, पति के बिना जवान स्त्री आदि शोभा को प्राप्त नहीं होते, उसी प्रकार धर्म के बिना मनुष्य पर्याय शोभायमान नहीं होती है, इसलिए धर्म से प्रीति करना चाहिए।

हय गय रथ पायक बहुलोग, सुभट बहुतदल चमर मनोग।

धुजा आदि राजाविन जान, धर्म बिना त्यों नरभव मान ॥१२॥

अर्थ—हाथी, घोड़ा, रथ, पैदल सेना आदि बहुत लोगों एवं योद्धाओं का समूह, सुन्दर चँवर, ध्वजाएँ आदि राजा के बिना निरर्थक हैं। उसी प्रकार धर्म के बिना मनुष्य-भव निरर्थक मानना चाहिए।

जैसे गंध बिना है फूल, नीरविहीन सरोवर धूल।

ज्यों धनविन शोभित नहिं भौन, धर्म बिना नर त्यों चिंतौन ॥१३॥

अर्थ—जिस प्रकार सुगंध के बिना फूल, पानी के बिना तालाब और धन के बिना भवन शोभायमान नहीं होता, उसी प्रकार धर्म के बिना मनुष्य भव का चिन्तन नहीं करना चाहिए।

अरचै सदा देव अरहंत, चरचै गुरुपद करुणावंत।

खरचै दान धर्मसों प्रेम, न रचै विषय सकल नर एम ॥१४॥

अर्थ—जो हमेशा अरिहन्त भगवान् की पूजा करते हैं, दया से सहित गुरुओं के चरणों की आराधना करते हैं, धन दान में खर्च करते हैं, धर्म में प्रीति रखते हैं, इन्द्रिय विषय में मन नहीं लगाते हैं, वे सभी श्रेष्ठ मनुष्य हैं।

कमला चपल रहै थिर नाय, यौवन कांति जरा लपटाय।

सुत मित नारी नाव सँजोग, यह संसार सुपन का भोग ॥१५॥

अर्थ—धन-लक्ष्मी चलायमान है, उस में स्थिरता नहीं है। जवानी की सुन्दरता में बुढ़ापा लिपटा होता है। पुत्र, मित्र, स्त्री, नाव आदि का संयोग रूप संसार स्वप्न में भोगे जाने वाले भोगों की तरह क्षणिक हैं।

यह लखि चितधर शुद्ध सुभाव, कीजे श्रीजिनधर्म उपाव।

यथाभाव जैसी गति गहै, जैसी गत तैसा सुख लहै ॥१६॥

अर्थ—मन में ऐसा विचार कर भावों को विशुद्ध करते हुए जिनधर्म की प्राप्ति का उपाय करना चाहिए। जैसे भाव होंगे वैसी गति होगी और जैसी गति होगी

वैसा सुख प्राप्त होगा।

जो मूर्ख बुद्धी-करहीन, विषय-पंथरत व्रत नहिं कीन।

श्रीजिनभाषित धर्म न गहै, जैसी गत तैसा सुख लहै ॥१७॥

अर्थ—जो मूर्ख बुद्धि से रहित, इन्द्रिय विषयों में आसक्त व्रतों से रहित, श्री जिनेन्द्र भगवान् द्वारा कथित धर्म को ग्रहण नहीं करते हैं, उन की जैसी गति होती है, उन्हें वैसा ही सुख प्राप्त होता है।

आलस मंद बुद्धि है जास, कपटी मगन-विषय सठ तास।

कायरता नहिं परगुण ढकै, सो तिर्यचजोन लहि थकै ॥१८॥

अर्थ—आलसी, मंदबुद्धि, मायाचारी, इन्द्रिय विषयों में लिप्त, मूर्ख, कायर, पर-निन्दा करने वाला तिर्यच गति प्राप्त करता है।

आरतरौद्रध्यान नित करै, क्रोधादिक मच्छरता धरै।

हिंसक वैरभाव अनुसरै, सो पापिष्ठ नरकगति परै ॥१९॥

अर्थ—जो हमेशा आर्तध्यान और रौद्रध्यान करते हैं। क्रोधादिक कषाय, द्वेष, ईर्ष्या आदि से सहित हैं। हिंसा और वैर-भाव का अनुसरण करते हैं, ऐसे पापी व्यक्ति नरक गति प्राप्त करते हैं।

कपट हीन करुणा चितमाहिं, हेय उपादे भूलै नाहिं।

भक्तिवंत गुणवंत जु कोय, सरल सुभाव सुमानुष होय ॥२०॥

अर्थ—मायाचार से रहित, दयावान मन से सहित, हेय और उपादेय को जानने वाला, भक्तिवान, गुणवान, सरल स्वभावी व्यक्ति मनुष्य गति प्राप्त करता है।

श्री जिनवचन-मगन तपवान, जिनपूजै दे पात्रहिं दान।

रहै निरंतर विषय-उदास, सोही लहैं सुरग आवास ॥२१॥

अर्थ—जिनवाणी में संलग्न, तप धारण करने वाले, जिनेन्द्र भगवान् की पूजा करने वाले, सुपात्र को दान करने वाले, हमेशा इन्द्रिय विषयों से उदासीन रहने वाले देव गति प्राप्त करते हैं।

मानुषजोन अतकी पाय, सुन जिनवचन विषय विसराय।

गहै महाव्रत दुर्द्धर वीर, शुक्लध्यान थिर लह शिव धीर ॥२२॥

अर्थ—अन्त में मनुष्य पर्याय प्राप्त कर, जिनवाणी श्रवण कर, इन्द्रिय-विषयों को भूलकर, महाव्रतों को ग्रहण कर कठिनता से उत्पन्न होने वाले श्रेष्ठ शुक्लध्यान में स्थिर होकर मोक्ष प्राप्त करते हैं।

धर्म करत सुख होय अपार, पाप करत दुख विविधप्रकार।

बालगुपाल कहैं नर नारि, इष्ट होय सोई अवधारि ॥२३॥

अर्थ—धर्म करने से अपार सुख की प्राप्ति होती है। पाप अनेक प्रकार के दुखों को करने वाला है। स्त्री, पुरुष और छोटे बच्चे भी कहते हैं कि जो अच्छा हो उसे ही ग्रहण करना चाहिए।

श्रीजिनधर्म मुक्तिदातार, हिंसाकर्म बढ़इ संसार।

यह उपदेश जान बड़भाग, एक धर्मसों कर अनुराग ॥२४॥

अर्थ—जिनधर्म मोक्ष को देने वाला है। हिंसादि कार्यों से संसार की वृद्धि होती है। ऐसा जानकर हे सौभाग्यशाली एक धर्म से ही प्रीति कीजिये।

व्रतसंजम जिनपद थुति सार, निर्मल सम्यकभाव जु धार।

अंतकषाय विषयकृष करो, जो तुम मुक्तिकामिनी वरो ॥२५॥

अर्थ—व्रत, संयम, जिनेन्द्र भगवान् के चरणों की स्तुति और निर्मल विशुद्ध भावों को धारण कर इन्द्रिय विषयों को कमजोर कर के कषायों को समाप्त कर मोक्षरूपी स्त्री का वरण करो।

दोहा

बुध कुमद निशशशिसुखकरन, भवदुखसागरजान।

कहै ब्रह्म जिनदास यह, ग्रंथ धर्म की खान ॥२६॥

अर्थ—ब्रह्मचारी जिनदास जी कहते हैं कि—ज्ञानीजन रूपी कुमुदनी को चन्द्रमा के समान सुख को करने वाला, संसार के दुखरूपी समुद्र को जानने वाला यह ग्रन्थ धर्म का भण्डार है।

द्यानत जे बांचै सुनैं, मनमें करैं उछाह।

ते पावैं सुख सास्वते, मनवांछित फललाह ॥२७॥

अर्थ—कविवर द्यानतराय जी कहते हैं कि जो इसे मन में उत्साह पूर्वक पढ़ते हैं, सुनते हैं, वे इच्छित फल शाश्वत सुख प्राप्त करते हैं।

□ □ □

□ सामायिक में शरीर का चिंतन करें कि यह अशरण है, अशुचि है, अनित्य है, दुखमय है, संसार रूप है और आत्मा इससे विपरीत है।

□ सामायिक में मन, वचन व काय से किसी भी प्रकार से प्रतिकार नहीं किया जाता।

सामायिक